



राज्यपाल सचिवालय, बिहार
(जन-सम्पर्क शाखा)
राजभवन, पटना-800022

प्रेस-विज्ञप्ति

संख्या-29/2024

राज्यपाल से राष्ट्रीय रक्षा महाविद्यालय के अध्ययन दल ने मुलाकात की

पटना, 06 फरवरी, 2024 :- माननीय राज्यपाल श्री राजेन्द्र विश्वनाथ आर्लेकर से "नेशनल सिक्योरिटी एण्ड स्ट्रैटेजिक स्टडीज" विषय पर अध्ययन हेतु बिहार परिभ्रमण पर आए राष्ट्रीय रक्षा महाविद्यालय के 16 सदस्यीय अध्ययन दल ने राजभवन में मुलाकात की। भेंट वार्ता के दौरान राज्यपाल ने बिहार की समृद्ध सांस्कृतिक एवं ऐतिहासिक विरासत का उल्लेख करते हुए कहा कि इस राज्य का भविष्य उज्ज्वल है। यहाँ के लोग सहृदय और परिश्रमी हैं। छात्र-छात्राएँ भी मेधावी हैं। बिहार के विकास के लिए सरकार प्रयत्नशील है।

राज्यपाल ने अध्ययन दल को बताया कि बिहार की सांस्कृतिक एवं ऐतिहासिक विरासत अत्यन्त समृद्ध है। यहाँ का वैशाली विश्व में लोकतंत्र की जननी है। बिहार का संबंध भगवान बुद्ध, महावीर, गुरु गोबिन्द सिंह, चाणक्य, चन्द्रगुप्त एवं माता सीता आदि से रहा है। यहाँ के नालंदा विश्वविद्यालय में पूरी दुनिया से विद्यार्थी विद्याध्यन के लिए आते थे।

सरकार बिहार के विकास के लिए सतत प्रयत्नशील है और शिक्षा, स्वास्थ्य आदि सभी क्षेत्रों में कार्य किये जा रहे हैं। बिहार के विश्वविद्यालयों में राष्ट्रीय शिक्षा नीति, 2020 के प्रावधानों को लागू किया गया है। छात्र-छात्राओं को एन०सी०सी० से भी जोड़ा गया है। यहाँ के जर्दालु आम, मखाना, लीची आदि की काफी प्रसिद्धि है। बिहार के लोग काफी मिलनसार, सहृदय और परिश्रमी हैं। यहाँ के युवा प्रतिभावान हैं और वे सभी प्रतियोगी परीक्षाओं में बड़ी संख्या में सफल होकर सब जगह अपनी सेवाएँ दे रहे हैं।

राज्यपाल ने अध्ययन दल को भारत के संघीय ढाँचा के बारे में भी बताया। उन्होंने अध्ययन दल के सदस्यों के जिज्ञासाओं का भी समाधान किया। अध्ययन दल के सदस्यों ने भी बिहार परिभ्रमण के अपने अनुभवों को साझा किया तथा जीविका, कस्तूरबा गाँधी बालिका विद्यालय आदि की सराहना की। उन्होंने कहा कि बिहार के लोग काफी ऊर्जावान, उत्साही और मिलनसार हैं। उन्होंने यहाँ के आतिथ्य की प्रशंसा की।

अध्ययन दल में भारत तथा श्रीलंका, ब्राजील, युगांडा, म्यानमार एवं नाइजीरिया के सैन्य अधिकारी एवं अन्य लोग शामिल थे।

.....